



മലങ്കര സുറിയാനി കത്തോലിക്കാ സഭ

ദൈവവിളി ദിനം 2024

ദൈവവിളിയ്ക്കുവേണ്ടിയുള്ള സുന്നഹദോസ് കമ്മീഷൻ ചെയർമാന്റെ സന്ദേശം

വന്ദ്യ കോറെപ്പി സ്കോപ്പാമാരേ, വന്ദ്യ റമ്പാന്മാരേ, ബഹു. വൈദികരേ, ശെമ്മാശന്മാരേ, സന്യസ്തരേ, കർത്താവിൽ പ്രിയ വിശ്വാസികളേ,

മലങ്കര സുറിയാനി കത്തോലിക്കാസഭയിൽ മെയ് 26-ാം തീയതി ദൈവവിളി ദിനമായി നാം ആചരിക്കുന്നു. സഭാവൽസരത്തിലെ ഏറ്റവും വലിയ തിരുന്നാൾ ദിനമായ പെന്തിക്കോസ്തി തിരുന്നാൾ കഴിഞ്ഞ് വരുന്ന ഞായറാഴ്ചയാണ് ഈ വർഷത്തെ ദൈവവിളി ദിനം. സഭ ഔദ്യോഗികമായി ഉദ്ഘാടനം ചെയ്യപ്പെട്ട ദിനമെന്ന നിലയിൽ പെന്തിക്കോസ്തി തിരുന്നാൾ സഭയുടെ ജന്മദിനമാണ്. നമ്മുടെ സഭ ദൈവവിളി ദിനമായി ഇന്ന് ആചരിക്കുമ്പോൾ ധാരാളം യുവഹൃദയങ്ങൾ പരിശുദ്ധാത്മ അഭിഷേകത്താൽ പ്രചോദിപ്പിക്കപ്പെടുവാൻ ഇട വരട്ടെ. വിശുദ്ധ കന്യകാമറിയവും ശിഷ്യന്മാരും പത്തുദിവസം പരിശുദ്ധാത്മാവിനായി പ്രാർത്ഥിച്ച് ദാഹിച്ച് കാത്തിരുന്നതുപോലെ പരിശുദ്ധാത്മാവിന്റെ പ്രവർത്തനം വഴി ധാരാളം ദൈവവിളികൾ നൽകി സഭയെ സമ്പന്നമാക്കണമെന്ന് നമുക്ക് തീർപ്പാക്കിയോടെ പ്രാർത്ഥിക്കാം.

പരിശുദ്ധ കത്തോലിക്കാ സഭയിൽ ദൈവവിളി എന്ന ആശയം വേരുന്നിയിരിക്കുന്നത് ഓരോ വ്യക്തിയും ദൈവത്താൽ ഒരു പ്രത്യേക ലക്ഷ്യത്തിലേക്കോ, ജീവിതത്തിന്റെ നിയോഗത്തിലേക്കോ വിളിക്കപ്പെട്ടിരിക്കുന്നു എന്ന വിശ്വാസത്തിലാണ്. അത് പൗരോഹിത്യമോ, സന്യാസ ജീവിതമോ, വിവാഹ ജീവിതമോ ആകട്ടെ, ഓരോ വ്യക്തിയിലും ദൈവത്തിൽനിന്നുള്ള ഒരു വിളിയുണ്ട് എന്ന് സഭ എന്നും വിശ്വസിക്കുകയും അത് പ്രോത്സാഹിപ്പിക്കേണ്ടത്

അവളുടെ കടമയായി കണ്ടുകൊണ്ട് ഏറെ താല്പര്യത്തോടെ അത് നിർവഹിക്കുകയും ചെയ്യുന്നു.

നമ്മുടെ സഭയ്ക്കുള്ളിൽ ദൈവവിളികളെ അവയുടെ എല്ലാ രൂപങ്ങളിലും വിലമതിക്കുകയും പ്രോത്സാഹിപ്പിക്കുകയും ചെയ്യുന്ന ഒരു സംസ്കാരം സൃഷ്ടിക്കപ്പെടണം. അത് നാം ഓരോരുത്തരുടെയും ഉത്തരവാദിത്തമാണ്. നമ്മുടെ ജീവിതം ദൈവഹിതത്തിന് അനുസരണമായി രൂപപ്പെടുത്തുകയും, മറ്റുള്ളവർക്ക് ദൈവഹിതം തിരിച്ചറിഞ്ഞ് അതിനോട് വിവേചനാപൂർവ്വം പ്രത്യുത്തരിക്കാൻ ആവശ്യമായ പിന്തുണ നൽകുകയും ചെയ്തു കൊണ്ട് നമുക്ക് ഇത് നിർവഹിക്കുവാൻ സാധിക്കും.

ദൈവം ഒരു വ്യക്തിയെ സ്നേഹിക്കുന്നുവെന്നുള്ള ഉറച്ച ബോധ്യമാണ് ആ വ്യക്തിയുടെ ദൈവവിളിയുടെ കേന്ദ്രം. ദൈവവിളിക്ക് എപ്പോഴും തുടക്കമിടുന്നത് ദൈവം തന്നെയാണ്. സമർപ്പണജീവിതത്തിൽ തന്നെ അനുഗമിക്കുവാൻ വിളിക്കുന്നത് യേശുതന്നെയാണ്. വി. പൗലോസിനോടൊത്ത് “ഇനി ഞാനല്ല, ക്രിസ്തുവാണ് എന്നിൽ ജീവിക്കുന്നത്” (ഗലാ. 2:20) എന്ന് പറയത്തക്കവിധം സ്വന്തമായ പദ്ധതികളെല്ലാം ദൈവതിരുമനസ്സിനനുസരിച്ച് ഭേദഗതി ചെയ്ത്, യേശുവിലും അവിടുത്തെസുവിശേഷത്തിലും ജീവിതം കേന്ദ്രീകരിക്കത്തക്കവിധം ആ വ്യക്തിയിൽ നിന്നുതന്നെ ഒരു പുറപ്പാട് അനുസ്യൂതം ഉരുത്തിരിയണമെന്നതാണ് ഇതിന്റെ അർത്ഥം. ‘ദൈവവിളികൾ ദൈവസ്നേഹത്തിന്റെ വരദാനം’ എന്നാണ് ബനഡിക്ട് പതിനാറാമൻ മാർപാപ്പാ പറഞ്ഞത്. ആത്മസമർപ്പണത്തിന്റെയും ദൈവസ്നേഹത്തിന് ഹൃദയം തുറന്നിടുന്നതിന്റെയും മണ്ണിലാണ്, ആ സ്നേഹത്തിന്റെ കനിയായി, എല്ലാ ദൈവവിളികളും പിറക്കുന്നതും വളരുന്നതും.

തന്റെ ദൈവവിളിയെ അനുസ്മരിച്ചുകൊണ്ട് ഫ്രാൻസിസ് പാപ്പാ പറഞ്ഞു: അറിഞ്ഞോ അറിയാതെയോ കാത്തിരിക്കുന്ന ഹൃദയത്തിന് ദൈവം നൽകുന്ന ക്ഷണമാണ് ദൈവവിളി. ദൈവവിളികൾ കുറയുന്നതുകണ്ട് നിങ്ങളുടെ ഹൃദയം തീക്ഷണതയോടെ പ്രാർത്ഥിക്കുന്നുണ്ടോ? സാമൂവേൽ പ്രവാചകന്റെ അമ്മ ഒരു കുഞ്ഞിനുവേണ്ടി പ്രാർത്ഥിച്ച അതേ ഹൃദയവ്യഥയോടെ നിങ്ങൾക്ക് ദൈവവിളികൾക്കു വേണ്ടി പ്രാർത്ഥിക്കുവാൻ സാധിക്കുമോ എന്ന് ഫ്രാൻസിസ് പാപ്പാ ചോദിക്കുന്നു.

ദൈവവിളിയുടെ രഹസ്യം ദൈവത്തിന് മാത്രമേ അറിയൂ. സമർപ്പിതജീവിതം ഒരു രൂപപ്പെടുത്തലാണ്. കുശവൻ ചെളിയുടെ രൂപത്തെ

മാറ്റി ഒരു മൺകലമാക്കി രൂപപ്പെടുത്തുന്നതുപോലെ ക്രിസ്തു രൂപപ്പെടുത്തുകയാണ് ഓരോ സമർപ്പിതരെയും. ദൈവത്തെയും സഹോദരങ്ങളെയും ശുശ്രൂഷിക്കുന്നതിനുവേണ്ടി പൂർണ്ണമായും എന്നേയ്ക്കും സമർപ്പിതരാവുക എന്നത് മനോഹരമാണ്, വലിയ കൃപയാണ്.

ദൈവവിളി പ്രോൽസാഹനരംഗത്ത് നാം ശ്രദ്ധിക്കേണ്ട പല കാര്യങ്ങളുണ്ട്:

ഒന്നാമതായി, പ്രാർത്ഥനയാണ്. പൗരോഹിത്യ ജീവിതത്തിലേക്കോ, സന്യാസജീവിതത്തിലേക്കോ ഉള്ള ഓരോ ദൈവവിളിയുടെയും മുന്നിലും പിന്നിലും എപ്പോഴും ആരുടെയൊക്കെയോ ശക്തവും തീക്ഷണവുമായ പ്രാർത്ഥനയുണ്ട്. അതുകൊണ്ടാണ് യേശു ഇങ്ങനെ അരുളിച്ചെയ്തത് “അതിനാൽ തന്റെ വിളിമിഥ്യയേക്കാൾ വേലക്കാരെ അയയ്ക്കാൻ വിളവിന്റെ നാമനോട് പ്രാർത്ഥിക്കുവിൻ” (മത്താ. 9: 38). ദൈവവിളികൾ ജനിക്കുന്നത് പ്രാർത്ഥനയിൽനിന്നുമാണ്. പ്രാർത്ഥനയിലൂടെ മാത്രമേ അവയ്ക്ക് നിലനിൽക്കുവാനും ഫലം പുറപ്പെടുവിക്കാനും കഴിയൂ.

രണ്ടാമതായി, പഠിപ്പിക്കുക. എങ്ങനെ പ്രാർത്ഥിക്കണമെന്ന് യുവതിയുവാക്കളെ പഠിപ്പിക്കുക. ബെനഡിക്റ്റ് പതിനാറാമൻ മാർപാപ്പ പറഞ്ഞു, എങ്ങനെ പ്രാർത്ഥിക്കണമെന്ന് നാം നമ്മുടെ യുവാക്കളെ പഠിപ്പിക്കുന്നില്ലെങ്കിൽ, ദൈവവുമായുള്ള ആഴത്തിലുള്ള ബന്ധത്തിലേക്കും സഭയുടെ ശിഷ്യത്വത്തിലേക്കും ദൈവം അവരെ വിളിക്കുന്നത് അവർ ഒരിക്കലും കേൾക്കുകയില്ല.

മൂന്നാമതായി, ക്ഷണിക്കുക. പൗരോഹിത്യത്തിലേക്കോ സന്യാസജീവിതത്തിലേക്കോ വിളി സ്വീകരിക്കാൻ യുവാക്കളെയും കൗമാരക്കാരെയും ക്ഷണിക്കുക. ആ ക്ഷണം അവരിലെത്താൻ ഫലപ്രദമായ മാർഗങ്ങൾ നാം ഉപയോഗിക്കണം.

നാലാമതായി, ആകർഷകമാക്കുക. പൗരോഹിത്യം യഥാർത്ഥത്തിൽ എന്താണെന്ന് കാണിക്കുക - ദൈവജനത്തിന്റെ മുഴുവൻ ഒരു ആത്മീയ പിതാവകാനുള്ള ആഹ്വാനം. അതുപോലെ, ഒരു യുവതിയുടെ സമർപ്പിത ജീവിതം, അതുല്യമായ രീതിയിൽ ക്രിസ്തുവിനോട് ഐക്യപ്പെടാനും അവളുടെ ജീവിതത്തിലും സേവനത്തിലും കണ്ടുമുട്ടുന്നവർക്ക് ഒരു ആത്മീയ മാതാവകാനുമുള്ള ആഹ്വാനമാണ്.

അഞ്ചാമതായി, പ്രസംഗിക്കുക. ഇടവകകളിലും ഭവനങ്ങളിലും ഒരു ‘ദൈവവിളി സംസ്കാരം’ വേരുറപ്പിക്കണമെങ്കിൽ ദൈവവിളികളെ കുറിച്ച് പതിവായി സംസാരിക്കണം. ഓരോ വ്യക്തിയുടെയും

വളർച്ചയെ സാരമായി ബാധിക്കുകയും അതിന്റെ ദിശകളെ ഒരു പരിധിവരെ സ്വാധീനിക്കുകയും ചെയ്യുന്നത് ആ വ്യക്തി വളരുന്ന സംസ്കാരമാണ്. കുടുംബം, വിദ്യാലയം, ഗുരുജനങ്ങൾ, കുട്ടുകെട്ടുകൾ, ദൈവാലയം, ദൃശ്യശ്രാവ്യ മാധ്യമങ്ങളും വിനോദങ്ങളും, മറ്റ് സ്വാധീനരംഗങ്ങൾ ഇവയിലെല്ലാം ഒരു ദൈവവിളി സംസ്കാരം വളർത്തിയെടുക്കാനും ദിശാബോധം നൽകാനും സാധിക്കണം.

ആറാമതായി, നല്ല വൊക്കേഷൻ പ്രൊമോട്ടേഴ്സായി വർത്തിക്കുക. ഓരോ ക്രിസ്ത്യാനിയും സഭയുടെ വളർച്ചയ്ക്ക് ഉത്തരവാദിയാണ്. ഓരോരുത്തരുടേയും തനതായ ശൈലിയിൽ സഭാ വളർച്ചയ്ക്കായി പ്രവർത്തിക്കുക എന്നത് പ്രധാനപ്പെട്ട ദൗത്യമാണ്. അതിനാൽ എല്ലാവരും വൊക്കേഷൻ പ്രൊമോട്ടേഴ്സ് ആണ്. സഭയുടേയും വ്യക്തിയുടേയും നന്മയും അഭിവൃദ്ധിയും കണ്ടു തന്നെ വേണം ഓരോരുത്തരും പ്രവർത്തിക്കാൻ. ചെറുപ്രായം മുതൽ തന്നെ ദൈവവിളി ചിന്തകൾ കുട്ടികൾക്ക് കൊടുക്കുക എന്നതും അതിനെ പരിപോഷിപ്പിച്ച് ആത്മീയ തലത്തിലേക്ക് വളർത്തുക എന്നതും കടമയാണ്. വിശ്വാസ ജീവിതത്തിലേക്ക് യുവജനങ്ങളെ നയിക്കുന്ന സഹയാത്രികരാണ് ഓരോ വൊക്കേഷൻ പ്രൊമോട്ടറും.

സമർപ്പണജീവിതത്തിലേക്കുള്ള വിളി ലഭിക്കുന്നത് ഒരു ദൈവ കൃപയാണ്. ഈ ജീവിതം തെരഞ്ഞെടുക്കാൻ സുപ്രധാനമായ 3 കാര്യങ്ങൾ ആവശ്യമാണ്, വിശ്വാസം, പ്രാർത്ഥന, സമർപ്പണം. യേശു ആരാണെന്നും അവിടുത്തെ ജീവിതം എല്ലാ ക്രൈസ്തവർക്കും പ്രത്യേകിച്ച് ഈ വിളി സ്വീകരിക്കുന്നവർക്കും മാതൃകയാണെന്നുള്ള വിശ്വാസം. പ്രാർത്ഥന കൂടാതെ ദൈവവിളി ശ്രവിച്ച് യേശുവിനെ അനുകരിക്കാനുള്ള അഭിലാഷമുണ്ടാകില്ല. സമർപ്പണം കൂടാതെ ദൈവവിളിയോട് പ്രത്യുത്തരിച്ച് യേശുവിനോടുള്ള സ്നേഹത്താൽ സർവ്വവും പരിത്യജിക്കാനുള്ള ക്ഷമാശീലമുണ്ടാകില്ല. ഈ മൂന്നും ദൈവവിളിയെന്ന വിത്ത് സ്വീകരിക്കുവാനുള്ള നിലമൊരുക്കി കൊടുക്കുന്നവയാണ്. വി.തോമസ് അക്വിനാസ് എഴുതുന്നു: എന്തിന്റെയെങ്കിലും പേരിലുള്ള തീക്ഷ്ണമായ സ്നേഹത്താലും അഭിലാഷത്താലും മനസ്സ് ശക്തിപൂർവ്വം ആമഗ്നമാകുമ്പോൾ അതിന്റെ ഫലമായി മറ്റുള്ള സംഗതികളെല്ലാം ഒരു വശത്തേക്ക് ഒരുക്കിമാറ്റപ്പെടുന്നു. അതിനാൽ മനുഷ്യമനസ്സ് ദൈവികകാര്യങ്ങളിലുള്ള സ്നേഹത്താലും അഭിലാഷത്താലും തീക്ഷ്ണമായി നിറയുമ്പോൾ ഒരുവന് പരിപൂർണ്ണത സിദ്ധിക്കുകയും അതിന്റെ ഫലമായി ദൈവത്തിൽനിന്ന് ഉത്ഭവിക്കാത്തവയിൽനിന്ന് അവനെ പിന്നോക്കം പായിക്കുന്ന എല്ലാ

റ്റിനെയും അവൻ തളളികളയുകയും ചെയ്യുന്നു. (Summa Contra Gentiles, III, c.130). ഇതാണ് സമർപ്പണ ജീവിതത്തിലുള്ളവരെ നയിക്കുന്ന പ്രധാന ഘടകം.


ദൈവവിളിയ്ക്കായി നമ്മുടെ കുടുംബങ്ങളിലും ഇടവകകളിലും പ്രാർത്ഥിക്കണമെന്ന് ഏറ്റവും സ്നേഹത്തോടെ ഓർമ്മിപ്പിക്കുന്നു. ഒരു ചെറിയ പ്രാർത്ഥന ഇതോടൊപ്പം ചേർക്കുന്നു. “തന്റെ വിളഭൂമിയിലേക്ക് വേലക്കാരെ അയയ്ക്കുവാൻ വിളവിന്റെ നാമനോട് പ്രാർത്ഥിക്കുവിൻ” എന്ന് ശിഷ്യൻമാരോടായി അരുളിച്ചെയ്ത കർത്താവേ, സഭാശുശ്രൂഷയ്ക്കും സുവിശേഷപ്രചരണത്തിനും സന്നദ്ധരായ വൈദികരെയും സന്യസ്തരെയും ഞങ്ങൾക്ക് പ്രദാനം ചെയ്യുന്നതിനെ ഓർത്ത് ഞങ്ങൾ അങ്ങയെ സ്തുതിക്കുന്നു. നിങ്ങൾ എന്നെ തെരഞ്ഞെടുക്കുകയല്ല ഞാൻ നിങ്ങളെ തെരഞ്ഞെടുക്കുകയാണ് ചെയ്തത് എന്ന വചനത്തിന്റെ അർത്ഥം മനസ്സിലാക്കി അങ്ങയുടെ വിളിയ്ക്ക് പ്രത്യുത്തരം നൽകുവാൻ യോഗ്യരായ എല്ലാ യുവതിയുവാക്കളെയും അങ്ങ് പ്രാപ്തരാക്കണമെ. തങ്ങളുടെ മക്കളുടെ ദൈവവിളി തിരിച്ചറിഞ്ഞ് അവരെ പ്രോത്സാഹിപ്പിക്കുവാൻ എല്ലാ മാതാപിതാക്കളെയും അങ്ങ് പ്രചോദിപ്പിക്കണമെ. അങ്ങ് തിരുമനസ്സാകുന്നുവെങ്കിൽ ഞങ്ങളുടെ കുടുംബത്തിൽനിന്നും വൈദിക, സമർപ്പിത ശുശ്രൂഷകൾക്കായി യോഗ്യരായ മക്കളെ തെരഞ്ഞെടുക്കണമെന്ന് ഞങ്ങൾ പ്രാർത്ഥിക്കുന്നു. ദൈവവിളി സ്വീകരിച്ച് അങ്ങേയ്ക്കായി ജീവിതം സമർപ്പിച്ചിരിക്കുന്ന എല്ലാ വൈദികരെയും സന്യസ്തരെയും അങ്ങ് കാത്തു പരിപാലിക്കണമെ. അവസാനം ഞങ്ങൾ എല്ലാവരും അങ്ങയുടെ സ്വർഗ്ഗീയ മഹത്വത്തിൽ പങ്കുചേരാൻ ഇടയാക്കുകയും ചെയ്യണമെ, ആമ്മേൻ.

ദൈവവിളി പ്രോത്സാഹനാർത്ഥം സഭയിൽ ആകമാനവും, സമർപ്പിത സമൂഹങ്ങളിൽ പ്രത്യേകിച്ചും നടക്കുന്ന എല്ലാ പ്രവർത്തനങ്ങളുടെയും വിജയത്തിനായി ഞാൻ പ്രാർത്ഥിക്കുന്നു. മലങ്കര കത്തോലിക്കാ സഭ ദൈവവിളിയാൽ സമ്പന്നമാകുവാൻ സജീവ നേതൃത്വം നൽകുന്ന അത്യഭിവന്ദ്യ കാതോലിക്കാബാവായെയും അതിനായി സർവാത്മനാ പ്രവർത്തിക്കുന്ന അഭിവന്ദ്യ പിതാക്കന്മാരെയും, വൈദികരേയും, സന്യസ്തരേയും, അല്പമായ പ്രേഷിതരേയും നന്ദിയോടെ അനുസ്മരിക്കുന്നു.

ദൈവം തന്റെ കരുണയും അനുഗ്രഹങ്ങളും നിങ്ങൾ ഓരോരുത്തരുടെമേലും നമ്മുടെ സഭയുടെമേലും വർഷിക്കട്ടെ എന്ന് പ്രാർത്ഥി

കുന്നു. മലങ്കര സുറിയാനി കത്തോലിക്കാസഭ പൗരോഹിത്യ-സന്യസ്ത ദൈവവിളികൾകൊണ്ട് സമ്പന്നമാകട്ടെ എന്ന് ഉള്ളൂരുകി പ്രാർത്ഥിക്കാം. എല്ലാവർക്കും പെന്തിക്കോസ്തി തിരുന്നാളിന്റെ അനുഗ്രഹങ്ങൾ നേരുന്നു.

കർത്താവിൽ നിങ്ങളുടെ വിനീതശുശ്രൂഷി,



✠ സാമുവൽ മാർ ഐറോനിയോസ് മെത്രാപ്പോലീത്താ
ചെയർമാൻ, ദൈവവിളിക്കുവേണ്ടിയുള്ള
സുന്നഹദോസ് കമ്മീഷൻ,
പത്തനംതിട്ട ഭദ്രാസനത്തിന്റെ മെത്രാൻ.

25.04.2024
കാതോലിക്കേറ്റ് സെന്റർ
പട്ടം, തിരുവനന്തപുരം.

N.B.: ഈ സർക്കുലർ 2024 മെയ് 26, ഞായറാഴ്ച, നമ്മുടെ എല്ലാ പള്ളികളിലും, മിഷൻ കേന്ദ്രങ്ങളിലും, ആരാധനാ കേന്ദ്രങ്ങളിലും വി. കുർബാനമദ്ധ്യേ വായിക്കുകയും ഉചിതമായ മാർഗ്ഗങ്ങളിലൂടെ ജനങ്ങളെ അറിയിക്കുകയും ചെയ്യണം
